



स्थानीय राजपत्र

भगवतीमाई गाउँ कार्यपालिकाद्वारा प्रकाशित

खण्ड ६) भगवतीमाई फागुन २५ गते, २०७९ साल (संख्या : ३)

भाग -१

भगवतीमाई गाउँपालिका

नेपालको संविधानको धारा २२८ को उपधारा २ तथा भगवतीमाई गाउँपालिकाको प्रशासकीय कार्य विधि नियमित गर्ने ऐन, २०७५ बमोजिम भगवतीमाई गाउँपालिकाले बनाएको तल उल्लेखित बमोजिम ऐन सर्वसाधारणको जानकारीको लागि प्रकाशित गरिएको छ ।

सम्बत् २०७९ सालको ऐन नं. : ०३

भगवतीमाई गाउँपालिका शिक्षा ऐन, २०७९

प्रस्तावना

प्रत्येक नागरिकमा सहिष्णुता, सदाचार, नैतिकता र मानवीय मूल्यको प्रवर्द्धन गरी संघीय लोकतन्त्रको संस्थागत विकास, मुलुकको समृद्धि र जनहितका लागि स्थानीय, राष्ट्रिय र विश्वव्यापी आवश्यकतामा आधारित प्रतिस्पर्धी जनशक्ति तयार गर्न यस भगवतीमाई गाउँपालिका क्षेत्रभित्र स्थापना हुने तथा स्थापना भई सञ्चालन भईरहेका विद्यालय तथा शैक्षिक निकायहरूको व्यवस्थापनामा सुधार गरी स्तरीय शिक्षा तथा जीवनोपयोगी सिपको अवसर वृद्धि गर्न वाञ्छनीय भएकोले,

नेपालको संविधानको धारा २२१, अनुसूची ८ को क्रमसंख्या ८ तथा स्थानीय सरकार सञ्चालन ऐन, २०७४ को दफा १०२ को अधिकार प्रयोग ल्याउन भगवतीमाई गाउँपालिका प्रशासकीय कार्यविधि ऐन २०७५ को दफा २ बमोजिम भगवतीमाई गाउँपालिकाको गाउँसभाले यो ऐन बनाएको छ ।

परिच्छेद - १

प्रारम्भिक

१ संक्षिप्त नाम र प्रारम्भः

- (१) यस ऐनको नाम "भगवतीमाई गाउँपालिका शिक्षा ऐन, २०७९" रहेको छ।
 (२) यो ऐन भगवतीमाई गाउँपालिका भर लागू हुनेछ।
 (३) यो ऐन स्थानीय राजपत्रमा प्रकाशित भए पश्चात लागू हुनेछ।

२ परिभाषा : विषय वा प्रसंगले अर्को अर्थ नलागेमा यस ऐनमा,

- (क) "आधारभूत शिक्षा" भन्नाले प्रारम्भिक बाल शिक्षा देखि कक्षा आठसम्म दिइने शिक्षा सम्झनु पर्छ।
 (ख) "माध्यामिक शिक्षा" भन्नाले कक्षा नौदेखि कक्षा बाह्रसम्म दिइने शिक्षा सम्झनुपर्छ।
 (ग) "शिक्षा ऐन" भन्नाले भगवतीमाई गाउँपालिकाको शिक्षा ऐन, २०७९ सम्झनुपर्छ।
 (घ) "गाउँपालिका" भन्नाले भगवतीमाई गाउँपालिकालाई सम्झनुपर्छ।
 (ङ) "गाउँ कार्यपालिका" भन्नाले भगवतीमाई गाउँ कार्यपालिकालाई सम्झनुपर्छ।
 (च) "गाउँ सभा" भन्नाले भगवतीमाई गाउँपालिकाको गाउँ सभालाई सम्झनुपर्छ।
 (छ) "विशेष शिक्षा" भन्नाले दृष्टिविहिन, बहिरा, अटिज्म, बौद्धिक अपाङ्गता, सुस्तश्रवण वा शारीरिक अपाङ्गता भएका बालबालिकालाई दिइने विशेष किसिमको शिक्षा सम्झनुपर्छ।
 (ज) "विद्यालय शिक्षा" भन्नाले आधारभूत र माध्यामिक दुबै शिक्षा सम्झनुपर्छ।
 (झ) "प्राविधिक तथा व्यावसायिक शिक्षा" भन्नाले प्राविधिक ज्ञान, सीप तथा विषयवस्तुमा आधारित प्रविधि र व्यवसाय उन्मुख शिक्षा प्रदान गर्न कक्षा नौदेखि कक्षा बाह्रसम्म अध्यापन गराईने शिक्षालाई सम्झनु पर्छ।
 (ञ) "सामुदायिक विद्यालय" भन्नाले नेपाल सरकारबाट नियमित रूपमा अनुदान पाउने गरी समुदायको पहलमा स्थापना भई अनुमति वा स्वीकृति प्राप्त विद्यालय सम्झनु पर्छ।
 (ट) "संस्थागत विद्यालय" भन्नाले नेपाल सरकारबाट नियमित रूपमा अनुदान नपाउने गरी निजी पहलमा स्थापना भई अनुमति वा स्वीकृति प्राप्त विद्यालय सम्झनु पर्छ।
 (ठ) "शिक्षक" भन्नाले विद्यालयममा सिकाइ सहजीकरण गर्न नियुक्त अध्यापक सम्झनु पर्दछ र सो शब्दले प्रधानाध्यापकलाई समेत जनाउँछ।
 (ड) "कर्मचारी" भन्नाले सामुदायिक विद्यालयमा कार्यरत शिक्षक बाहेकका अन्य कर्मचारी सम्झनु पर्छ।

- (ढ) "अनुमति" भन्नाले नेपाल सरकार वा गाउँपालिकाले कुनै तोकिएको ठाउँ वा क्षेत्रमा विद्यालय खोल्न वा कक्षा थप गर्न दिएको अस्थायी स्वीकृतिलाई जनाउँछ ।
- (ण) "स्वीकृति" भन्नाले तोकिए बमोजिमको शर्त पूरा गरेको विद्यालयलाई नेपाल सरकार वा गाउँपालिकाले दिएको स्वीकृतिलाई जनाउँछ ।
- (त) "आवासीय विद्यालय" भन्नाले नेपाल सरकार वा गाउँपालिकाबाट आवासीय विद्यालयको रूपमा स्वीकृत प्रदान गरिएको विद्यालयलाई जनाउँछ ।
- (थ) "शैक्षिक गुठी" भन्नाले विद्यालय सञ्चालन गर्नको लागि कुनै व्यक्तिले नाफा नलिने उदेश्यले स्थापना गरेको सार्वजनिक वा निजी गुठी सम्झनु पर्छ ।
- (द) "स्थायी आवासीय अनुमति" भन्नाले विदेशी मुलुकले कुनै शर्त तोकी वा सो मुलुकमा स्थायी रूपमा बसोबास गर्न पाउने गरी नेपाली नागरिकलाई उपलब्ध गराएको डाइभर्सिटी इमिग्रेन्ट भिसा डि.भी. परमानेन्ट रेजिडेन्ट भिसा पी.आर वा ग्रीन कार्ड सम्झनु पर्छ र सो शब्दले नेपाली नागरिकलाई विदेशमा स्थायी रूपमा बसोबास गर्न दिइएको जुनसुकै नामको स्थायी आवासीय अनुमति समेतलाई जनाउँछ ।
- (ध) "प्रारम्भिक बालशिक्षा" भन्नाले चार वर्ष उमेर पुरा भएका बालबालिकालाई दिइने एक वर्षको प्रारम्भिक बालशिक्षा सम्झनु पर्छ ।
- (न) "प्रमुख प्रशासकीय अधिकृत" भन्नाले भगवतीमाई गाउँपालिका गाउँ कार्यपालिकाको कार्यालयको प्रमुख प्रशासकीय अधिकृत सम्झनुपर्छ ।
- (न) "शाखा प्रमुख" भन्नाले भगवतीमाई गाउँपालिकाको शिक्षा, युवा तथा खेलकुद शाखा प्रमुखलाई बुझाउँछ ।
- (प) "शैक्षणिक सुपरिवेक्षक" भन्नाले दफा ४३ बमोजिम नियुक्त शैक्षणिक सुपरिवेक्षकलाई सम्झनुपर्छ ।
- (फ) "तोकिएको वा तोकिए बमोजिम" भन्नाले यस ऐन बमोजिम बनेको नियमावलीमा तोकिएको वा तोकिए बमोजिम सम्झनु पर्दछ ।

परिच्छेद -२

शिक्षाको प्रकार, विद्यालयको वर्गीकरण, अनुमति, स्वीकृति, समायोजन तथा नियमन

३ माध्यमिक शिक्षाको प्रकार: माध्यमिक शिक्षा देहायका प्रकारका हुनेछन् :

- (क) साधारण माध्यमिक शिक्षा
- (ख) संस्कृत माध्यमिक शिक्षा

(ग) प्राविधिक तथा व्यावसायिक माध्यमिक शिक्षा

४ शिक्षाको माध्यम: (१) विद्यालयमा शिक्षाको माध्यम नेपाली भाषा, अंग्रेजी भाषा वा दुबै भाषा हुनेछ ।

(२) उपदफा (१) मा जुनसुकै कुरा लेखिएको भए तापनि देहायको अवस्थामा विद्यालयमा शिक्षाको माध्यम देहाय बमोजिम हुन सक्नेछ:

(क) भाषा विषयमा अध्यापन गराउँदा शिक्षाको माध्यम सोही भाषा हुनेछ ।

(ख) गैर नेपाली नागरिकले नेपालको विद्यालयमा अध्ययन गर्दा अनिवार्य नेपाली विषयको सट्टा अन्य कुनै भाषाको विषय अध्ययन गर्न सक्नेछ ।

५ अनौपचारिक शिक्षा, निरन्तर शिक्षा, दूर शिक्षा तथा खुला शिक्षा संचालन सम्बन्धी व्यवस्था: (१) गाउँपालिकाले तोके बमोजिम विशेष शिक्षा, समावेशी शिक्षा, अनौपचारिक शिक्षा, निरन्तर शिक्षा, दूर शिक्षा तथा खुला शिक्षा संचालन हुने ।

६ विद्यालयको वर्गीकरण : (१) विद्यालयले तोकिएको आधारमा वर्गीकरण गरिनेछ ।

(क) सामुदायिक विद्यालय

(ख) संस्थागत विद्यालय

(ग) गुठी विद्यालय

(घ) सहकारी विद्यालय

७ विद्यालय सञ्चालन गर्न अनुमति लिनुपर्ने : (१) कुनै नेपाली नागरिकले सामुदायिक विद्यालय वा शैक्षिक गुठी अन्तर्गत संस्थागत, सहकारी विद्यालय खोल्ने चाहेमा तोकिएको विवरण खुलाई वडा समितिको सिफारिस सहित गाउँपालिका समक्ष अनुमतिको लागि निवेदन दिनु पर्नेछ ।

(२) उपदफा (१) बमोजिम निवेदन परेमा सो निवेदन उपर गाउँपालिकाले आवश्यक जाँचबुझ गर्दा विद्यालय खोल्न अनुमति दिन मानसिब देखिएमा तोकिएको शर्त बन्देज पालना गर्ने गरी गाउँ शिक्षा समितिको निर्णय बमोजिम गाउँपालिकाले अनुमति दिनेछ ।

(३) यो दफा प्रारम्भ हुँदाका बखत कम्पनीको रूपमा सञ्चालनमा रहेका विद्यालयहरूले चाहेमा कम्पनी खारेज गरी शैक्षिक गुठी अन्तर्गत विद्यालय सञ्चालन गर्न गाउँपालिका समक्ष निवेदन दिन सक्नेछ ।

(४) उपदफा (३) बमोजिम निवेदन परेमा गाउँपालिकाले सो निवेदन उपर आवश्यक जाँचबुझ गर्नेछ र जाँचबुझ गर्दा निवेदन दिने विद्यालयको माग मनासिब देखिएमा माग बमोजिम गाउँ शिक्षा समितिको निर्णय बमोजिम गाउँपालिकाले विद्यालय सञ्चालन गर्न पुनः अनुमति तथा स्वीकृति दिनेछ ।

(५) उपदफा (२), (३) वा (४) मा जुनसुकै कुरा लेखिएको भए तापनि देहायका विद्यालयलाई शैक्षिक गुठीको रूपमा सञ्चालन गर्न पाउने गरी अनुमति वा स्वीकृति दिइने छैन ।

(क) सरकारी वा सार्वजनिक भवनमा सञ्चालन भएका विद्यालय,

(ख) सरकारी वा सार्वजनिक जग्गामा सञ्चालन भएका विद्यालय,

(ग) कुनै व्यक्तित्व वा संस्थाले विद्यालयको नाममा भवन वा जग्गा दानदातव्य दिएकोमा सो भवनमा वा त्यस्तो जग्गामा भवन बनाई सञ्चालन भएका विद्यालय,

(६) यस ऐन वा अन्य प्रचलित कानूनमा जुनसुकै कुरा लेखिएको भए तापनि शैक्षिक गुठी अन्तर्गतका विद्यालय सञ्चालन गर्दा देहाय बमोजिम गर्नुपर्नेछ ।

(क) शैक्षिक गुठी सञ्चालन गर्ने गुठी सञ्चालक ट्रष्टी सङ्गठित संस्थाको रूपमा हुनु पर्ने,

(ख) शैक्षिक गुठी सञ्चालन गर्दा ट्रष्टीमा सार्वजनिक गुठी भए कम्तीमा पाँचजना र निजी गुठी भए कम्तीमा तीनजना सदस्य हुनु पर्ने,

(ग) शैक्षिक गुठीको आय व्ययको लेखा तोकिएको बमोजिम खडा गरी मान्यता प्राप्त लेखा परीक्षकबाट लेखापरीक्षण गराउनु पर्ने,

(घ) शैक्षिक गुठीको तत्काल कायम रहेका ट्रष्टीले आफ्नो जीवनकालमै वा शेषपछि गुठीयारको रूपमा काम गर्ने आफ्नो उत्तराधिकारी तोकने सक्ने छ । तर सार्वजनिक शैक्षिक गुठीको हकमा त्यस्तो उत्तराधिकारीको स्वीकृति लिनु पर्नेछ ।

(७) कुनै सामाजिक परोपकारी वा कल्याणकारी संस्थाले मुनाफा नलिने उद्देश्य राखी विद्यालय सञ्चालन गर्न चाहेमा गाउँपालिकाबाट स्वीकृति लिई सार्वजनिक शैक्षिक गुठी अन्तर्गत विद्यालय सञ्चालन गर्न सक्नेछ ।

(८) उपदफा (७) बमोजिम सञ्चालित विद्यालयले पालना गर्नु पर्ने शर्त तथा अन्य व्यवस्था तोकिए बमोजिम हुनेछन ।

(९) माथिल्ला उपदफाहरूमा जुनसुकै कुरा लेखिएको भए तापनि कुनै विदेशी शिक्षण संस्थासंग सम्बन्धन गर्ने गरी कसैलाई पनि विद्यालय खोल्न अनुमति वा स्वीकृति दिइने छैन ।

८ सामुदायिक सिकाइ केन्द्र सञ्चालन गर्न सक्ने : गाउँपालिकाले समुदायमा काम गर्न तोकिए बमोजिम सामुदायिक सिकाइ केन्द्र सञ्चालनमा गर्न सक्नेछ । यस्तो केन्द्रमा सामुदायिक पुस्ताकालय र वाचनालय सञ्चालन हुन सक्नेछ ।

९ गाउँपालिकाले विद्यालय सार्न, गाभन, नाम परिवर्तन गर्न वा बन्द गर्न सक्ने : (१) गाउँपालिकाले तोके बमोजिम सञ्चालन भईरहेका कुनै विद्यालयलाई एक स्थानबाट अर्को स्थान सार्न वा दुई वा दुई भन्दा बढी विद्यालयलाई गाभी एउटा विद्यालय कायम गर्न वा विद्यालय बन्द गर्न वा तोकिएको ठाउँ वा क्षेत्रमा विद्यालय खोल्न वा विद्यालयमा कक्षा थप गरी सञ्चालन गर्न गाउँ शिक्षा समितिको निर्णय बमोजिम अनुमति वा स्वीकृति दिन सक्नेछ ।

१० गाउँ शिक्षा समिति सम्बन्धी व्यवस्था : (१) गाउँपालिका क्षेत्रभित्र सञ्चालन हुने विद्यालयहरूको रेखदेख, समन्वय र व्यवस्थापन गर्ने कामको लागि देहायका सदस्यहरू रहेको एक गाउँ शिक्षा समिति रहनेछ ।

(क) गाउँपालिकाको अध्यक्ष वा सो कामका लागि तोकिएको व्यक्ति - अध्यक्ष

(ग) गाउँ कार्यपालिकाले तोकेका गाउँसभाका सदस्यहरूबाट एक जना महिला सहित दुई जना -सदस्य

(ग) विद्यालय व्यवस्थापन समितिका अध्यक्षहरू मध्येबाट जिल्ला शिक्षा समितिले मनोनित गरेको एकजना -सदस्य

(घ) समाजसेवी वा शिक्षाप्रेमीहरू मध्येबाट गाउँ शिक्षा समितिले मनोनित गरेको कम्तीमा एकजना दलित र दुईजना महिला सहित तीन जना - सदस्य

(ङ) सामुदायिक र संस्थागत विद्यालयका प्रधानाध्यापकहरू मध्येबाट गाउँ कार्यपालिकाले मनोनित गरेको एक जना महिला सहित दुई जना -सदस्य

(च) प्रमुख प्रशासकीय अधिकृत -सदस्य

(छ) शिक्षा, युवा तथा खेलकुद शाखा प्रमुख -सदस्य सचिव

(२) समितिका मनोनित सदस्यको कार्यकाल दुई वर्षको हुनेछ ।

(३) उपदफा (१) अनुसार तोकिएका र मनोनित सदस्यले आफ्नो पदीय आचरण पूरा नगरेमा तोक्ने वा मनोनयन गर्ने पदाधिकारी वा नियकायले जुनसुकै समयमा पनि हटाउन सक्नेछ । तर त्यसरी हटाउन वा बर्खास्त गर्नु अघि निजलाई आफ्नो सफाई पेश गर्ने मौकाबाट वञ्चित गरिने छैन ।

(४) गाउँपालिका उपाध्यक्ष, गाउँपालिका क्षेत्र भित्रका विद्यालयका प्रधानाध्यापकहरू, नेपाल शिक्षक महासंघको गाउँपालिकास्तीय अध्यक्ष र कार्यपालिकाले तोकेको शिक्षा हेर्ने विषयगत समितिको संयोजकलाई उपदफा (१) बमोजिमको समितिको बैठकमा पर्वयक्षेकको रूपमा भाग लिन आमन्त्रण गरिनेछ ।

(५) गाउँ शिक्षा समितिको काम, कर्तव्य र अधिकार देहाय बमोजिम हुनेछः

- (क) शिक्षा सम्बन्धी गाउँपालिकास्तरीय नीति निर्माण, योजना तथा कार्यक्रम तर्जुमा गर्ने,
- (ख) गाउँपालिकाको शैक्षिक गुणस्तर विकासका लागि स्रोत जुटाउने,
- (ग) गाउँपालिकामा शिक्षा सम्बन्धी विषयमा सेमिनार, सम्मेलन, तालिम तथा प्रदर्शनीको आयोजना गर्ने,
- (घ) गाउँपालिकाभित्र मर्यादित र स्वच्छ वातावरणमा परीक्षा सञ्चालन गर्न सहयोग गर्ने,
- (ङ) सामुदायिक विद्यालयको लेखापरीक्षणका लागि लेखापरीक्षक तोक्ने,
- (च) प्रारम्भिक बालविकास कक्षा देखि आधारभूत तह र माध्यमिक तहको विद्यालय सञ्चालन तथा कक्षा थपको अनुमति प्रदान, स्वीकृति तथा समायोजन गर्ने,
- (छ) विद्यालयको नामाकरण गर्ने,
- (ज) गाउँपालिकाभित्रका सामुदायिक विद्यालय अन्तर्गतका कक्षा पाँचसम्मका आधारभूत विद्यालयका हकमा विद्यार्थी संख्याको आधारमा न्यूनतम कक्षागत दरबन्दी कायम गरी र आधारभूत विद्यालयको कक्षा छ देखि आठसम्म र माध्यमिक विद्यालयलाई विषयगत आधारमा नेपाल सरकारद्वारा उपलब्ध दरबन्दी मिलान गर्ने,
- (झ) विद्यालय व्यवस्थापन समितिलाई आवश्यक निर्देशन दिने,

(६) गाउँ शिक्षा समितिको अन्य काम, कर्तव्य, अधिकार र बैठक सम्बन्धी कार्यविधि तोकिए बमोजिम हुनेछ ।

११ वडा शिक्षा समितिको गठन : (१) वडा स्तरमा देहायका सदस्यहरू रहेको एक वडा शिक्षा समिति रहनेछ :

- (क) सम्बन्धित वडाको वडा अध्यक्ष -संयोजक
- (ख) वडा समितिका सदस्यहरू मध्ये वडा समितिले तोकेको एकजना -सदस्य
- (ग) विद्यालय व्यवस्थापन समितिका अध्यक्षहरू मध्ये वडा समितिले मनोनित गरेको एकजना -सदस्य
- (घ) विद्यालयका प्रधानाध्यापक मध्येबाट गाउँ शिक्षा समितिले तोकेको एकजना -सदस्य

(ड) वडा भित्रका बुद्धिजिबी तथा शिक्षाप्रेमीहरु मध्येबाट वडा समितिले तोकेको एक जना महिला सहित दुई जना -सदस्य

(च) सम्बन्धित वडाको वडा सचिव -सदस्य सचिव

(२) समितिका मनोनित सदस्यको कार्यकाल दुई वर्षको हुनेछ ।

(३) उपदफा (१) अनुसार तोकिएका र मनोनित सदस्यले आफ्नो पदीय आचरण पूरा नगरेमा तोक्ने वा मनोनयन गर्ने पदाधिकारी वा नियकायले जुनसुकै समयमा पनि हटाउन सक्नेछ । तर त्यसरी हटाउन वा बर्खास्त गर्नु अघि निजलाई आफ्नो सफाई पेश गर्ने मौकाबाट वञ्चित गरिने छैन ।

(४) वडाभित्रका विद्यालयका प्रधानाध्यापकहरु र शैक्षणिक सुपरीवेक्षकलाई वडा शिक्षा समितिको बैठकमा पर्यवेक्षकको रूपमा भाग लिन आमन्त्रण गर्न सकिनेछ ।

(५) वडा शिक्षा समितिका काम कर्तव्य र अधिकार देहाय बमोजिम हुनेछः

(क) शिक्षा सम्बन्धी वडास्तरीय योजना तथा कार्यक्रम तर्जुमा गरी कार्यान्वयन गर्ने,

(ख) प्रारम्भिक बालविकास कक्षा र विद्यालय स्थापना तथा कक्षा थप गर्न, विद्यालय बन्द तथा समायोजनका लागि सिफारिस गर्ने,

(ग) विद्यालय, शिक्षक तथा विद्यार्थीहरुको तथ्याङ्क अध्यावधिक गर्ने,

(घ) विद्यालय बाहिर रहेका बालबालिकाहरुको तथ्याङ्क अध्यावधिक गर्ने,

(ङ) बाल उद्यानको व्यवस्था गर्ने,

(च) अनौपचारिक शिक्षा कार्यक्रम सञ्चालन तथा व्यवस्थापन गर्ने,

(छ) शिशु स्याहार तथा प्रारम्भिक बालविकास केन्द्र सञ्चालन र व्यवस्थापन गर्ने,

(ज) पुस्तकालय, वाचनालय, सामुदायिक सिकाइ केन्द्र बाल क्लब तथा बालसञ्चालको सञ्चालन तथा व्यवस्थापन गर्ने,

(६) वडा शिक्षा समितिले आफ्नो बैठक सञ्चालन सम्बन्धी कार्यविधि आफैं बनाउन सक्नेछ ।

१२ विद्यालय व्यवस्थापन समितिको गठन, काम, गठन, कर्तव्य र अधिकारः (१) सामुदायिक विद्यालयको सञ्चालन, रेखदेख र व्यवस्थापन गर्नको लागि प्रत्येक विद्यालयमा देहायका सदस्यहरु रहेको एक विद्यालय व्यवस्थापन समिति रहने छ ।

(क) अभिभावकहरुले आफूहरुमध्येबाट छानी पठाएका कम्तीमा दुईजना महिलासहित चारजना - सदस्य

(ख) विद्यालय रहेको सम्बन्धित वडाको वडा अध्यक्ष वा वडा समितिका सदस्यहरू मध्येबाट वडा समितिले मनोनयन गरेको सदस्य एक जना -सदस्य

(ग) विद्यालयका संस्थापक, स्थानीय बुद्धिजीवी, शिक्षाप्रेमी, विद्यालयलाई निरन्तर दश वर्षदेखि सहयोग गर्ने वा विद्यालयलाई दश लाख वा सो भन्दा बढी नगद वा जग्गा वा जिन्सी सहयोग गरेका व्यक्तिहरू मध्येबाट विद्यालय व्यवस्थापन समितिले मनोनित गरेको एकजना महिला सहित दुईजना

- सदस्य

(ङ) विद्यालयका शिक्षकहरूले आफूहरू मध्येबाट छानी पठाएको एक जना - सदस्य

(च) सम्बन्धित विद्यालयको प्रधानाध्यापक -सदस्य सचिव

(२) प्राविधिक र व्यावसायिक विषयमा अध्ययन वा तालिम गराइने माध्यमिक विद्यालयको विद्यालय व्यवस्थापन समितिमा गाउँपालिकास्तर वा जिल्लास्तरका उद्योग तथा बाणिज्य महासंघका दुई जना प्रतिनिधि सदस्य रहनेछन् ।

(३) विद्यालय व्यवस्थापन समितिका सदस्यहरूले उपदफा (१) को खण्ड (क), (ख) वा (ग) बमोजिमका सदस्यहरू मध्येबाट छानिएको सदस्य सो समितिको अध्यक्ष हुनेछ ।

(४) विद्यालय व्यवस्थापन समितिका अध्यक्ष छनोट नभएसम्मका लागि वा अध्यक्षको अनुपस्थितिमा सो समितिका जेष्ठ सदस्यले बैठकको अध्यक्षता गर्नेछ ।

(५) उपदफा (१) बमोजिम छानिएका वा मनोनित अध्यक्ष वा सदस्यको पदावधि तीन वर्षको हुनेछ । त्यस्ता अध्यक्ष वा सदस्यले आफ्नो पद अनुसारको आचरण नगरेको देखिएमा त्यसरी छान्ने वा मनोनयन गर्ने अभिभावक, पदाधिकारी वा निकायले जुनसुकै बखत पदबाट हटाउन सक्नेछ र त्यसरी पदबाट हटाउनु अघि निजलाई आफ्नो सफाइ पेश गर्ने मौकाबाट बञ्चित गरिने छैन ।

(६) गाउँ शिक्षा शाखा प्रमुख र शैक्षणिक सुपरीवेक्षकलाई विद्यालय व्यवस्थापन समितिको बैठकमा पर्यवेक्षकको रूपमा भाग लिन आमन्त्रण गर्न सकिनेछ ।

(७) सामुदायिक विद्यालयको विद्यालय व्यवस्थापन समितिको काम, कर्तव्य र अधिकार देहायबमोजिम हुनेछ ।

(क) विद्यालय सञ्चालनको लागि प्राप्त साधन स्रोतको परिचालन गर्ने,

(ख) विद्यालयको चल अचल सम्पतिको लगत राख्ने राख्न लगाउने र सुरक्षा गर्ने,

(ग) विद्यालयको शैक्षिक भौतिक तथा आर्थिक तथ्याङ्क र विवरण अद्यावधिक गराई राख्ने,

(घ) विद्यालयको वार्षिक बजेट स्वीकृत गर्ने र त्यसको जानकारी गाउँपालिकालाई दिने,

- (ड) विद्यालयमा स्वच्छ शैक्षिक वातावरण कायम राख्न राजनैतिक धार्मिक वा साम्प्रदायिक भावनाको आधारमा विद्यालयको वातावरण धमिल्याउन नदिने,
- (च) विद्यालयमा शिक्षक कर्मचारी र विद्यार्थीको पोशाकको कार्यान्वयन गर्ने,
- (छ) प्रचलित कानून बमोजिम शिक्षक सेवा आयोगको सिफारिसमा नियुक्ति भएका शिक्षकलाई हाजिर गराइ काममा लगाउने,
- (ज) गाउँपालिकाबाट खटिएका शिक्षक तथा कर्मचारीलाई हाजिर गराई काममा लगाउने,
- (झ) गाउँ शिक्षा समितिबाट तोकिएको रजिष्टर्ड लेखापरीक्षकबाट विद्यालयको वार्षिक लेखापरीक्षण गराउने,
- (ञ) लेखापरीक्षकको प्रतिवेदन अनुसार तत्काल आवश्यक कारवाही गर्ने र त्यसको प्रतिवेदन गाउँ शिक्षा समितिमा पेश गर्ने,
- (ट) तोकिए बमोजिमका क्षेत्रसंग सम्बन्धित गाउँपालिका र गाउँ शिक्षा समितिले दिएको निर्देशनहरूको पालना गर्ने,
- (ठ) विद्यालय सेवा क्षेत्रमा निरक्षरता उन्मुलन तथा आधारभूत शिक्षा सुनिश्चित गर्न पहल गर्ने,
- (ड) तोकिए बमोजिम दरवन्दीका शिक्षकहरूलाई विभागीय कारवाही गर्ने,
- (ढ) विद्यालयको आन्तरिक स्रोतबाट खर्च व्यहोर्ने गरी नियुक्त वा बढुवा गरेका शिक्षकको लागि सेवा, शर्त र सुविधा तोक्ने र तोकिए बमोजिमको पारिश्रमिक तथा सुविधाको व्यवस्था गर्ने,
- (ण) शिक्षाको गुणस्तर कायम गर्ने सम्बन्धमा शिक्षक अभिभावक संघ गठन गर्ने,
- (त) तोकिए बमोजिमका अन्य कार्य गर्ने ।

(८) विद्यालय व्यवस्थापन समितिले आफ्नो बैठक सञ्चालन सम्बन्धी कार्यविधि आफैँ बनाउन सक्नेछ ।

१३ विद्यालय व्यवस्थापन समिति विघटन गर्न सकिने : (१) कुनै विद्यालयको विद्यालय व्यवस्थापन समितिले तोकिएको जिम्मेवारी पूरा गर्न नसकेमा सो को कारण खुलाई गाउँ शिक्षा समितिले त्यस्तो विद्यालय व्यवस्थापन समिति विघटन गर्न सक्नेछ तर त्यसरी विघटनका लागि विघटन गर्नु अघि विद्यालय व्यवस्थापन समितिलाई आफ्नो सफाई पेश गर्ने मनासिब मौका दिनु पर्नेछ ।

(२) उपदफा (१) बमोजिम विद्यालय व्यवस्थापन समिति विघटन वा यस ऐन बमोजिम अवधि समाप्त भई अर्को विद्यालय व्यवस्थापन समिति गठन नभएको अवस्थामा बढीमा तीन महिनाको लागि विद्यालय व्यवस्थापन समितिको

काम गर्न गाउँ शिक्षा समितिले देहायका सदस्यहरू रहेको अस्थायी विद्यालय व्यवस्थापन समिति गठन गर्न सक्नेछ ।

(क) सम्बन्धित वडाको अध्यक्ष

-संयोजक

(ख) अभिभावक मध्येबाट सम्बन्धित गाउँ शिक्षा समितिले तोकेका एक महिला सहित तीन जना

-सदस्य

(ग) प्रधानाध्यापक

-सदस्य सचिव

(३) दफा (२) मा जुनसुकै कुरा लेखिएको भए तापनि कुनै कारण विद्यालय व्यवस्थापन समिति गठन हुन नसकेमा सम्बन्धित विद्यालयको सिफारिसमा गाउँ शिक्षा समितिले अस्थायी विद्यालय व्यवस्थापन समितिको म्याद एक पटकका लागि तीन महिना थप गर्न सक्नेछ ।

(४) अस्थायी विद्यालय व्यवस्थापन समितिको काम, कर्तव्य र अधिकार विद्यालय व्यवस्थापन समिति सरह हुनेछ ।

१४ संस्थागत विद्यालयको व्यवस्थापन समिति : (१) संस्थागत विद्यालयको सञ्चालन, रेखदेख र व्यवस्थापन गर्नका लागि प्रत्येक विद्यालयमा देहायका सदस्यहरू रहेको एक विद्यालय व्यवस्थापन समिति रहनेछ ।

(क) विद्यालयको संस्थापक वा लगानीकर्ताहरू मध्येबाट सम्बन्धित विद्यालयको सिफारिसमा इकाई प्रमुखले मनोनित

-अध्यक्ष

(ख) अभिभावकहरू मध्येबाट एक जना महिला समेत पर्ने गरी विद्यालय व्यवस्थापन समितिले मनोनित गरेको दुई जना

-सदस्य

(ग) स्थानीय शिक्षाप्रेमी वा समाजसेवीहरूमध्येबाट गाउँपालिकाले मनोनित गरेको एक जना-सदस्य

(घ) सम्बन्धित क्षेत्रको विद्यालय निरीक्षक वा निजले तोकेको प्रतिनिधि

-सदस्य

(ङ) सम्बन्धित विद्यालयका शिक्षकहरूले आफूहरूमध्येबाट छानी पठाएको एकजना

-सदस्य

(च) विद्यालयको प्रधानाध्यापक

-सदस्य सचिव

(२) उपदफा (१) को (क), (ख) र (ग) बमोजिम छानिएका वा मनोनित अध्यक्ष वा सदस्यको पदावधि तीन वर्षको हुनेछ । त्यस्ता अध्यक्ष वा सदस्यले आफ्नो पद अनुसारको आचरण नगरेको देखिएमा त्यसरी छान्ने वा मनोनयन गर्ने अभिभावक, पदाधिकारी वा निकायले निजलाई जुनसुकै पदबाट हटाउन सक्नेछ । तर त्यसरी पदबाट हटाउनु अघि वा समिति विघटन गर्नु अघि आफ्नो सफाइ पेश गर्ने मौकाबाट बञ्चित गरिने छैन ।

१५ संस्थागत विद्यालयको विद्यालय व्यवस्थापन समितिको काम, कर्तव्य र अधिकार: (१) संस्थागत विद्यालयको विद्यालय व्यवस्थापन समितिको काम कर्तव्य र अधिकार देहाय बमोजिम हुनेछ:

- (क) विद्यालय सञ्चालनको लागि प्राप्त साधन र स्रोतको परिचालन गर्ने,
- (ख) विद्यालयको लागि आवश्यक भौतिक साधनको व्यवस्था गर्ने,
- (ग) विद्यालयको चल अचल सम्पतिको सुरक्षा र संरक्षण गर्ने,
- (घ) विद्यालयमा स्वच्छ शैक्षिक वातावरण कायम राख्ने,
- (ङ) विद्यालयले नेपाल सरकार र गाउँपालिकाले तोके बमोजिमको पाठ्यक्रम तथा पाठ्यपुस्तक अनिवार्य रूपमा लागू गर्ने,
- (च) अध्यापन अनुमतिपत्र लिई प्रचलित कानून बमोजिम शिक्षक पदको लागि उम्मेदवार हुन योग्यता पूरा गरेका व्यक्तिलाई शिक्षक पदमा नियुक्ति गर्ने,
- (छ) शिक्षक तथा कर्मचारीको न्यूनतम तलब सेवा सुविधा तोक्ने,
- (ज) अनुशासनहीन शिक्षक उपर कारवाही गर्ने,
- (झ) शिक्षा ऐन तथा नियमावली तथा अन्य कानूनमा उल्लेखित व्यवस्थाका अतिरिक्त गाउँपालिकाबाट जारी शिक्षा क्षेत्रसंग सम्बन्धित सबै नीति नियम तथा निर्देशनहरूको पालना गर्ने,
- (ञ) शैक्षिक गुठी अन्तर्गत संचालन भएका विद्यालयको संचालन रेखदेख र व्यवस्थापन सम्बन्धी व्यवस्था तोकिए बमोजिम हुनेछ ।

(२) विद्यालय व्यवस्थापन समितिको अन्य काम कर्तव्य अधिकार र बैठक सम्बन्धी कार्यविधि तोकिए बमोजिम हुनेछ ।

१६ संस्थागत विद्यालयले छात्रवृत्ति उपलब्ध गराउनु पर्ने : (२) संस्थागत विद्यालयले विद्यालयमा भर्ना भएका कूल विद्यार्थी संख्याको कम्तीमा दश प्रतिशतमा नघटने गरी तोकिए बमोजिम आर्थिक रूपमा विपन्न अपाङ्गता भएकाहरू छात्रा, दलित वा जनजाति विद्यार्थीलाई छात्रवृत्ति उपलब्ध गराउनु पर्नेछ ।

(२) उपदफा (१) बमोजिम छात्रवृत्तिको लागि विद्यार्थी छनौट गर्न प्रत्येक विद्यालयमा विद्यालयको प्रधानाध्यापक र विद्यालय व्यवस्थापन समितिममा रहेका अभिभावकको प्रतिनिधि रहेको छात्रवृत्ति छनौट समिति रहनेछ ।

(३) समितिले छनौटको लागि आधार, शर्त र प्रक्रिया तयार गरी सो विद्यालय व्यवस्थापन समितिबाट स्वीकृत गराइ सार्वजनिक समेत गर्नु पर्नेछ ।

(४) समितिले छात्रवृत्तिको लागि छनौटको नतिजा आधार सहित सार्वजनिक गर्नु पर्नेछ ।

१७ अनुगमन तथा मूल्याङ्कन: (१) संस्थागत विद्यालयको गुणस्तर कायम राख्न गाउँपालिका वा गाउँ शिक्षा समितिले जुनसुकै समयमा अनुगमन गर्न निर्देशन दिन सक्नेछ । यसरी प्राप्त निर्देशन कार्यान्वयन गर्नु संस्थागत विद्यालयको अनिवार्य दायित्व हुनेछ ।

१८ अनुमति वा स्वीकृति रद्द गर्ने: (१) कुनै संस्थागत विद्यालयले यो ऐन वा यस ऐन अन्तर्गत बनेको नियमविपरीत अन्य कुनै काम गरेमा गाउँपालिकाले त्यस्तो प्राप्त विद्यालयले प्रदान गरिएको अनुमति वा स्वीकृति रद्द गर्न सक्नेछ । तर त्यसरी अनुमति वा स्वीकृति रद्द गर्नु अघि सम्बन्धित विद्यालयलाई आफ्नो सफाई पेश गर्ने मौकाबाट बञ्चित गरिने छैन ।

परिच्छेद - ३

विद्यालय शिक्षक अनुदान, शर्त, योग्यता एवम् सक्षमताको मापदण्ड

१९ शिक्षक अनुदानको व्यवस्था गर्ने: (१) गाउँपालिकाले शून्य वा कम शिक्षक दरबन्दी भएका सामुदायिक विद्यालयहरूलाई शिक्षक अनुदानको व्यवस्था गर्नेछ ।

(२) गाउँपालिकाले शिक्षक अनुदान उपलब्ध गराउदा विद्यालयमा नियमित अध्ययन गर्ने विद्यार्थी संख्या, भौगोलिक अवस्था र विषयका आधारमा अनुदान कोटा कायम गर्नु पर्नेछ ।

(३) उपदफा (२) बमोजिमको शिक्षक अनुदानमा तोकिए बमोजिम करारमा शिक्षक नियुक्ति गर्नु पर्नेछ ।

(४) उपदफा (३) बमोजिमको करारमा नियुक्त शिक्षकहरूको तलब, भत्ता गाउँकार्यपालिकाले तोके बमोजिम हुनेछ ।

(५) उपदफा (३) बमोजिमको करारमा नियुक्त शिक्षकहरूको म्याद थप शैक्षिक सत्र शुरु हुनु अगावै गाउँ शिक्षा समितिको अनुमति लिई विद्यालयले गर्नेछ ।

२० शिक्षक सेवा शर्त योग्यता र सक्षमता : (१) शिक्षकको सेवा, शर्त, योग्यता र सक्षमता तोकिए बमोजिम हुनेछ ।

२१ स्थायी अध्यापन अनुमति पत्र लिनु पर्ने: (१) अध्यापन अनुमति पत्र नलिई कसैले पनि शिक्षक पदका लागि उम्मेदवार हुन पाउने छैनन् । तर पटक पटक शिक्षक पदपूर्तिका लागि गरिएको विज्ञापनमा अध्यापन अनुमति पत्र लिएको उम्मेदवार प्राप्त हुन नसकी पठनपाठनमा अवरोध भएमा गाउँपालिका अनुदान कोटाको विज्ञान र गणित विषयमा करार नियुक्ति गर्न बाधा पार्ने छैन ।

२२ शिक्षकको पदीय आचरण तथा अन्य व्यवस्था: (१) देहायका अवस्थामा गाउँपालिका अनुदानमा कार्यरत शिक्षकलाई विद्यालय व्यवस्थापन समितिले पदबाट हटाउन सक्नेछ:

(क) तोकिए बमोजिमका पदीय दायित्व पूरा नगरेमा,

(ख) विना सूचना लगातार पन्ध्र दिनभन्दा बढी समय विद्यालयमा अनुस्थित रहेमा,

(ग) विद्यालयमा मादक पदार्थ सेवन गरी आएको कुरा प्रमाणित भएमा,

(घ) नैतिक पतन देखिने कुनै फौजदारी अभियोगमा अदालतबाट सजाय पाएमा,

(ङ) सामुदायिक विद्यालयका शिक्षकले कार्यालय समयमा अन्यत्र अध्यापन वा काम गरेमा वा अन्य कुनै व्यावसायिक क्रियाकलाप गरेमा,

(च) निजले अध्यापन गरेको विषयमा तीन वर्ष भित्रको औषत शैक्षिक उपलब्धी ४० प्रतिशत भन्दा कम भएमा,

(छ) शिक्षक राजनीतिक दलको कार्यकारिणी समितिको सदस्य रहेको पाइएमा ।

(२) उपदफा (१) बमोजिम वा अन्य माध्यमले कुनै शिक्षकलाई पदबाट हटाउनु पर्ने यथेष्ट प्रमाण प्राप्त भएमा विद्यालय व्यवस्थापन समितिले निजलाई पदबाट हटाउन सक्नेछ । तर पदबाट हटाउनु अघि निजलाई आफ्नो सफाई पेश गर्ने मौकाबाट बञ्चित गरिने छैन ।

स्पष्टीकरण: यस खण्डको प्रयोजनका लागि कार्यकारिणी समिति भन्नाले राजनीतिक दलको विधान बमोजिम गठित केन्द्रियस्तर, प्रदेशस्तर, जिल्लास्तर वा गाउँपालिका स्तरका कार्यकारिणी समिति सम्झनुपर्छ ।

(४) संघीय दरबन्दीमा कार्यरत शिक्षकहरूको हकमा संघीय शिक्षा ऐन बमोजिम हुनेछ ।

२३ अदालतको आदेशबाट पुनः बहाली हुन सक्ने: (१) दफा २२ मा उल्लेख भएका कुनै वा केही आरोपमा सजाय भई नोकरीबाट हटाइएको वा बर्खास्त भएको शिक्षक अदालतको आदेश वा फैसला बमोजिम नोकरीमा पुनः बहाली हुन सक्नेछ ।

(२) उपदफा (१) बमोजिम पुनः बहाली भएको शिक्षकले नोकरीबाट हटेदेखि पुनः बहाली भएको मितिसम्मको पूरा तलब भत्ता र तलब वृद्धि पाउने भए सो समेत पाउनेछ ।

२४ तलब, भत्ता नपाउने र सेवा अवधि गणना नहुने: (१) दफा २३ मा उल्लेखित अवस्थामा वा नियमानुसार विदा स्वीकृत गराइ बसेको अवस्थामा बाहेक विद्यालयमा अनुपस्थित रहेका शिक्षकले अनुपस्थित अवधिको तलब, भत्ता पाउने छैन र त्यस्तो अवधि निजको सेवामा समेत गणना हुने छैन ।

२५ स्थायी आवासीय अनुमति लिन नहुने: सामुदायिक विद्यालयमा कार्यरत शिक्षक वा कर्मचारीहरूले कुनै पनि देशको स्थायी आवासीय अनुमति लिन वा त्यस्तो अनुमति प्राप्त गर्नको लागि आवेदन दिन हुँदैन । यो दफा प्रारम्भ हुनु अघि कसैले स्थायी आवासीय अनुमति लिएको वा त्यस्तो अनुमति प्राप्त गर्नका लागि आवेदन गरेको भए त्यस्तो शिक्षक वा कर्मचारीलाई भविष्यमा निजले काम गरेको सेवाको लागि अयोग्य ठहरीने गरी सेवाबाट बर्खास्त गरिने छ ।

परिच्छेद-४

प्रधानाध्यापक, शिक्षक तथा विद्यालय कर्मचारीको नियुक्ति सरुवा, बढुवा तालिम वृत्ति विकास

२६ प्रधानाध्यापक, शिक्षक तथा विद्यालय कर्मचारीको नियुक्ति:(१) विद्यालयमा रिक्त प्रधानाध्यापक, संघीय शिक्षक, राहत र गाउँपालिकाको शिक्षक तथा विद्यालय कर्मचारी पदमा अस्थायी तथा करार नियुक्ति तोकिए बमोजिम हुनेछ ।

२७ शिक्षकको सरुवा: (१) दरबन्दी मिलान गर्दा बाहेक शिक्षकले सरुवा हुन चाहेमा आफू कार्यरत विद्यालय र जान चाहेको विद्यालयको विद्यालय व्यवस्थापन समितिको सहमति सहित गाउँ शिक्षा अधिकृत समक्ष निवेदन दिनु पर्नेछ ।

(२) गाभिएका, बन्द गरिएका र विद्यालयको तह घटाइएका विद्यालयमा कार्यरत संघीय दरबन्दीका शिक्षकहरूलाई गाउँपालिका भित्र बढी विद्यार्थी रहेको विद्यालयमा सरुवाका लागि शिक्षा विकास तथा समन्वय इकाईमा गाउँ शिक्षा अधिकृतले सिफारिस गर्नेछ ।

(३) संघीय दरबन्दीको शिक्षक र राहत अनुदान कोटामा कार्यरत शिक्षकको हकमा गाउँ शिक्षा अधिकृतले सरुवाका लागि शिक्षा विकास तथा समन्वय इकाईमा सिफारिस गर्नेछ ।

(४) गाउँपालिका अनुदानको शिक्षक पदमा कार्यरत शिक्षकलाई गाउँ शिक्षा समितिको निर्णय लिई शिक्षा अधिकृतले सरुवा गर्न सक्नेछ ।

२८ दरबन्दी मिलान: (१) विद्यालयमा तहगत, कक्षागत, विषयगत शिक्षक संख्या, विद्यार्थी संख्या तथा भौगोलिक अवस्थाका आधारमा बढी दरबन्दी भएको विद्यालयबाट कम दरबन्दी भएको विद्यालयमा तोकिए बमोजिम गाउँ शिक्षा समितिले दरबन्दी मिलान गर्न सक्नेछ ।

२९ शिक्षकको बढुवा सम्बन्धी व्यवस्था: (१) हाल स्थायी सेवारत शिक्षकको बढुवा सम्बन्धी व्यवस्था नेपाल सरकारबाट लागू भए बमोजिम हुनेछ । स्थानीय तहबाट नियुक्ति पाएका करार दरवन्दीमा कार्यरत शिक्षकको तहगत विषयको सेवा, शर्त तथा बढुवा सम्बन्धी व्यवस्था तोकिए बमोजिम हुनेछ ।

३० तालिम तथा क्षमता विकास सम्बन्धी व्यवस्था: (१) विद्यालयमा कार्यरत शिक्षक तथा कर्मचारीलाई आवश्यकता अनुसार तालिम तथा पेशागत विकासको अवसर हुनेछ ।

३१ शिक्षकलाई अन्य काममा लगाउन नहुने: (१) सामुदायिक विद्यालयको शिक्षकलाई शिक्षा प्रदान गर्न वा विद्यालय प्रशासन सम्बन्धी काममा बाहेक अन्य काममा लगाउनु हुँदैन ।

(२) उपदफा (१) मा जुनसुकै कुरा लेखिएको भए तापनि विद्यालयको पठन पाठनमा बाधा नपर्ने गरी राष्ट्रिय जनगणना, निर्वाचन सम्बन्धी काम, प्राकृतिक प्रकोप उद्धार वा नेपाल सरकार र गाउँपालिकाले तोकेको अन्य कुनै काममा खटाउन सकिनेछ ।

परिच्छेद-५

सामुदायिक विद्यालयको भौतिक पूर्वाधारको निर्माण, मर्मत सम्भार, सञ्चालन र व्यवस्थापन

३२ विद्यालयको भौतिक तथा शैक्षिक पूर्वाधारको मापदण्ड निर्धारण: (१) विद्यालयमा विद्यार्थी संख्या अनुसार कक्षाकोठा, खाजाघर, खेलमैदान, कम्पाउण्ड, घेराबार, बालमैत्री बसाई व्यवस्थापन, वातावरणमैत्री हाता, करेसाबारी, फूलबारी, स्वच्छ पिउने पानी, छात्रछात्राका लागि अलग अलग शौचालय तथा सिकाइमैत्री वातावरण हुनुपर्दछ ।

(२) विद्यालयमा प्राथमिक उपचार, नियमित स्वास्थ्य परीक्षण, छात्राहरुलाई सेनिटरी प्याड, जस्ता न्यूनतम सुविधा उपलब्ध हुनु पर्नेछ । विद्यालयको स्तर अनुसार भौतिक तथा शैक्षिक पूर्वाधारको मापदण्ड तोकिए बमोजिम हुनेछ ।

(३) प्राविधिक तथा व्यवसायिक शिक्षा प्रदान गर्ने विद्यालय तथा विज्ञान मूल विषय पठनपाठन गराउने विद्यालयमा प्रयोगशाला तथा प्रयोगात्मक अभ्यासको थप सुविधा हुनु पर्नेछ ।

३३ विद्यालयको सम्पत्ति : (१) सामुदायिक विद्यालयको हकभोगमा रहेको सम्पत्ति सार्वजनिक सम्पत्ति मानिने छ ।

यस ऐन बमोजिम अनुमति वा स्वीकृति रद्द गरिएको वा कुनै विद्यालयमा गाभिएको सामुदायिक विद्यालयको सम्पत्ति गाउँपालिकाले अन्य विद्यालयको काममा प्रयोगमा नआउने भएमा प्रचलित कानून बमोजिम बेचबिखन गरी प्राप्त भएको रकम सम्बन्धित गाउँपालिका शिक्षा कोषमा जम्मा गर्नेछ ।

(२) शैक्षिक गुठी अन्तर्गत सञ्चालित संस्थागत विद्यालयको सम्पत्ति सोही विद्यालयको नाममा रहनेछ । कुनै विद्यालय सार्वजनिक शैक्षिक गुठीको रूपमा सञ्चालन गरिएकोमा त्यस्तो विद्यालयको सम्पत्ति सार्वजनिक सम्पत्ति मानिनेछ र त्यस्तो सम्पत्तिको स्वरूप परिवर्तन गर्न पाइने छैन ।

(३) कम्पनी अन्तर्गत सञ्चालित संस्थागत विद्यालयको सम्पत्ति सोही कम्पनीको नाममा रहनेछ ।

(४) संस्थागत विद्यालयले कुनै व्यक्ति वा संघ संस्थासंग दानदातव्यको रूपमा कुनै किसिमको चल अचल सम्पत्ति प्राप्त गर्नु अघि गाउँ शिक्षा समितिको अनुमति लिनु पर्नेछ । तर विदेशी व्यक्ति वा संघ संस्थाबाट त्यसरी चल अचल सम्पत्ति प्राप्त गर्नु अघि नेपाल सरकारको पूर्व स्वीकृति लिनु पर्नेछ ।

(५) नेपाल सरकारको स्वीकृतिमा प्राप्त गरेको चल अचल सम्पत्ति नेपाल सरकारको स्वीकृति बिना बेचबिखन गर्न पाइने छैन ।

३४ सामुदायिक विद्यालयको जग्गाको स्वामित्व, सम्पत्तिको अभिलेख संरक्षण व्यवस्थापन : (१) सामुदायिक

विद्यालयको जग्गाको स्वामित्व सो विद्यालयकै नाममा रहने छ । सो विद्यालय बन्द खारेज वा अन्यत्र गाभिई विद्यालयको काममा प्रयोग नआउने भएमा गाउँपालिकाले कानून बमोजिम भोग चलन गर्न सक्नेछ ।

(२) विद्यालयको सम्पत्तिको अभिलेख दुरुस्त राख्ने, संरक्षण तथा व्यवस्थापन गर्ने दायित्व सो विद्यालयको व्यवस्थापन समितिको रहने छ ।

(३) सामुदायिक विद्यालयको जग्गाको संरक्षण र व्यवस्थापन गर्ने कर्तव्य गाउँपालिका र नेपाल सरकारको रहनेछ ।

३५ विद्यालयको पाठ्यक्रम र पाठ्यपुस्तक: (१) विद्यालयले नेपाल सरकारबाट स्वीकृत राष्ट्रिय पाठ्यक्रम र

पाठ्यपुस्तक लागु गर्नु पर्नेछ ।

(२) आधारभूत तहसम्मको शिक्षा लागि स्थानीय आवश्यकतामा आधारित स्थानीय विषयवस्तु समेटिएको स्थानीय पाठ्यक्रम गाउँपालिका वा विद्यालयले विकास गरी गाउँ कार्यपालिकाबाट स्वीकृत गराई विद्यालयमा लागु गर्न सकिनेछ ।

(३) हरेक विद्यालयमा शैक्षिकस्तरको न्यूनम् मापदण्ड तोकी शिक्षक, विद्यार्थी सहकार्यमा आधारित पाठ्यसामग्री, थप स्वाध्ययन सामग्री, पुस्तकालय, मनोविमर्श तथा अभिभावक शिक्षाको प्रबन्ध हुनु पर्नेछ ।

३६ अतिरिक्त शैक्षिक क्रियाकलापको सञ्चालन: (१) विद्यालयले पाठ्यक्रमका आधारित सिकाइमा सहजता ल्याउन अतिरिक्त शैक्षिक क्रियाकलाप सञ्चालन गर्न सक्नेछ ।

(२) विद्यालयले बालक्लव तथा वातावरणमैत्री क्लबहरु गठन, परियोजना कार्य, अध्ययन भ्रमण, पोषण शिक्षा, खेलकुद प्रतियोगिता, साहित्यिक तथा बहुप्रतिभामुखी क्रियाकलापहरु सञ्चालन गर्न सक्नेछ ।

परिच्छेद - ६

परीक्षा सञ्चालन तथा गुणस्तर मापन

३७ आधारभूत तह कक्षा ८ को अन्त्यमा हुने परीक्षाको सञ्चालन सम्बन्धी व्यवस्था: (१) गाउँपालिकाबाट सञ्चालन

हुने आधारभूत तह कक्षा-८ परीक्षालाई मर्यादित र विश्वसनीय बनाउन देहाय बमोजिमको परीक्षा समिति रहनेछ:

(क) प्रमुख प्रशासकीय अधिकृत -संयोजक

(ख) आधारभूत तहको कक्षा आठ सञ्चालन भएको विद्यालयको प्रधानाध्यापकहरु मध्ये गाउँपालिका अध्यक्षले
तोकेको एक जना महिला सहित दुई जना -सदस्य

(ग) निम्नमाध्यमिक तहका शिक्षकहरु मध्ये परीक्षा समितिले मनोनित गरेका एक जना -सदस्य

(घ) शिक्षा, युवा तथा खेलकुद शाखा प्रमुख - सदस्य सचिव

(२) परीक्षा सञ्चालन सम्बन्धी अन्य व्यवस्था तोकिए बमोजिम हुनेछ ।

परिच्छेद-७

विद्यालयलाई दिइने अनुदान, लेखा परीक्षण तथा सामाजिक परीक्षण

३८ विद्यालय कोष : (१) प्रत्येक विद्यालयमा एउटा विद्यालय कोष हुनेछ जसमा देहाय बमोजिमका स्रोतबाट प्राप्त

रकम सो कोषमा दाखिला हुनेछ:

(क) नेपाल सरकार र प्रदेश सरकार

(ख) गाउँपालिकाबाट प्राप्त अनुदान

(ग) शुल्क वा सहयोगबाट प्राप्त रकम

(घ) चन्दा वा दान दातव्यबाट प्राप्त रकम

(ङ) अन्य स्रोतबाट प्राप्त रकम

(२) उपदफा (१) बमोजिमको कोषको सञ्चालन र लेखापरीक्षण तथा सामाजिक लेखापरीक्षण तोकिए बमोजिम हुनेछ ।

३९ अनुदान व्यवस्था : (१) संघ तथा प्रदेश सकारबाट प्राप्त हुने वित्तीय अनुदान वापतको रकम गाउँपालिकाले सामुदायिक विद्यालयलाई अनुदान दिनेछ । तर कुनै विद्यालयले तोकिएको शैक्षिकस्तर कायम गर्न नसकेमा त्यस्ता विद्यालयलाई दिदै आएको अनुदान रकममा तोकिए बमोजिम कटौती गर्न सकिनेछ ।

(२) गाउँपालिकाले आवश्यकतानुसार शैक्षिक गुणस्तर सुधार गर्नका लागि सामुदायिक विद्यालयहरूलाई तोकिए बमोजिम अनुदान उपलब्ध गराउन सक्नेछ ।

३) गाउँपालिकाले प्रारम्भिक बाल विकास केन्द्रलाई तोकिए बमोजिमको अनुदान उपलब्ध गराउन सक्नेछ ।

४० छात्रवृत्तिको व्यवस्था गर्न सक्ने : (१) गाउँपालिकाले विद्यालयमा भर्ना हुने विद्यार्थीलाई तोकिए बमोजिम छात्रवृत्ति विद्यालय मार्फत उपलब्ध गराउने छ ।

४१ शुल्क सम्बन्धी व्यवस्था: (१) विद्यालय शिक्षाका लागि सामुदायिक विद्यालयले विद्यार्थीको नाममा कुनै किसिमको शुल्क लिन पाउने छैन ।

(२) उपदफा (१) मा जुनसुकै कुरा लेखिएको भए तापनि कुनै अभिभावकले आफ्नो इच्छाले दिएको दान उपहार चन्दा वा सहयोग सामुदायिक विद्यालयले लिन सक्नेछ ।

(३) सबै बालबालिकालाई आधारभूत तहसम्मको शिक्षा अनिवार्य र निःशुल्क तथा माध्यमिक तहसम्म निःशुल्क शिक्षा प्रदान गर्नको लागि गाउँपालिकाले आवश्यक स्रोतको व्यवस्था गर्नेछ ।

(४) संस्थागत विद्यालयले विद्यार्थीसँग लिन पाउने शुल्क तोकिएको आधारमा वर्गीकरण गरी निर्धारण गरिनेछ ।

४२ विद्यालयलाई छुट र सुविधा: (१) प्रचलित कानूनमा जुनसुकै कुरा लेखिएको भए तापनि सामुदायिक विद्यालय र शैक्षिक गुठीको रूपमा सञ्चालित संस्थागत विद्यालयको नाममा जुनसुकै लिखित पारित गर्दा रजिष्ट्रेशन दस्तुर लाग्ने छैन ।

(२) उपदफा (१) मा लेखिएको बाहेक अन्य विद्यालयको नाममा कुनै लिखित पारित गर्दा नेपाल सरकारले तोकिएको आधारमा रजिष्ट्रेशन दस्तुर छुट दिन सक्नेछ ।

(३) सामुदायिक विद्यालय र शैक्षिक गुठीको रूपमा सञ्चालित संस्थागत विद्यालयलाई दिईने अन्य छुट र सुविधा तोकिए बमोजिम हुनेछ

शैक्षणिक सुपरीवेक्षक सम्बन्धी व्यवस्था

४३ शैक्षणिक सुपरीवेक्षक : (१) गाउँपालिका भित्रका सामुदायिक र संस्थागत विद्यालयको अनुगमन, निरीक्षण, सुपरीवेक्षण तथा शिक्षकको पेशागत सहयोग गर्नका लागि एकजना शैक्षणिक सुपरीवेक्षक रहनेछ ।

(२) शैक्षणिक सुपरीवेक्षकले बार्षिक तथा मासिक कार्ययोजना बनाई शिक्षा युवा तथा खेलकुद शाखा प्रमुखबाट स्वीकृत भए अनुसार विद्यालयको नियमित अनुगमन, निरीक्षण, सुपरीवेक्षण, कक्षा अवलोकन, कक्षा प्रदर्शन, शिक्षक पेशागत सहयोग, नेपाल सरकार, गाउँपालिकाको निर्णय निर्देशन र सूचना प्रवाह तथा कार्यान्वयन गर्नु पर्नेछ ।

(४) शैक्षणिक सुपरीवेक्षकको योग्यता, छनोट, सेवा, सुविधा, काम, कर्तव्य र अधिकार तोकिए बमोजिमको हुनेछ ।

परिच्छेद-१०

विविध

४४ विद्यालयको विधान : (१) यो ऐन र प्रचलित कानूनको अधीनमा रही प्रत्येक सामुदायिक विद्यालयले विद्यालयको लक्ष्य, मूल्य मान्यता, सञ्चालन प्रक्रिया अन्य सान्दर्भिक विषयवस्तु समावेश गरिएको विधान अभिभावक सभाबाट बनाउन सक्नेछ ।

(२) अभिभावक सभाले विधान आवश्यकता अनुसार संसोधन गर्न सक्नेछ ।

(३) विधान अनुसार विद्यालय सञ्चालन गर्नु व्यवस्थापन समिति प्रधानाध्यापक लगायत अन्य सबैको कर्तव्य हुनेछ ।

(४) अद्यावधिक विधानको प्रतिलिपी पारित भएको मितिबाट सात दिन भित्र व्यवस्थापन समितिले गाउँ कार्यपालिकाको कार्यालयमा पेश गर्नु पर्नेछ ।

(५) विद्यालयको विधान सार्वजनिक दस्तावेज हुनेछ र सो जो कोहिले पनि हेर्न पाउनेछ ।

४५ गाउँपालिकाले निर्देशन दिन सक्ने : (१) गाउँपालिकाले तोकिएको क्षेत्रसंग सम्बन्धित आवश्यक निर्देशनहरू विद्यालय व्यवस्थापन समितिलाई दिन सक्नेछ ।

(२) उपदफा (१) बमोजिम दिइएको निर्देशनको पालना गर्नु विद्यालय व्यवस्थापन समितिको कर्तव्य हुनेछ ।

४६ विद्यालयलाई सुरक्षित क्षेत्रको रूपमा कायम गर्नु पर्ने : (१) विद्यालयमा स्वतन्त्र र भयरहित रूपमा अध्ययन अध्यापन गर्ने वातावरण सृजना गर्न तथा विद्यालय भित्र कुनै पनि किसिमको अवाञ्छित क्रियाकलाप हुन नदिने गरी विद्यालयलाई सुरक्षित क्षेत्र कायम गर्नु पर्नेछ ।

(२) उपदफा (१) बमोजिम सुरक्षित क्षेत्र कायम गर्दा विद्यालयले पालना गर्नु पर्ने शर्त तथा मापदण्ड तोकिए बमोजिम हुनेछ ।

४७ बालबालिकालाई निष्काशन गर्न शारीरिक वा मानसिक दुर्व्यवहार गर्न नहुने : (१) कुनै पनि बालबालिकालाई विद्यालयबाट निष्काशन गर्न पाइने छैन ।

(२) विद्यालयमा अध्ययनरत बालबालिकालाई शारीरिक वा मानसिक यातना दिन, दुर्व्यवहार गर्न पाइने छैन । तर गम्भिर प्रकारको सरुवा रोग लागि उपचार गर्नु परेमा उपचार अवधिभर छुट्टै राख्न वा बसाई व्यवस्थापन गर्न बाधा पर्ने छैन ।

४८ शैक्षिक परामर्श सेवा, विदेशी शैक्षिक कार्यक्रम वा शिक्षण कोष सञ्चालन : (१) कसैले पनि यस ऐन बमोजिम अनुमति नलिई शैक्षिक परामर्श सेवा, त्रिज कोष, भाषा शिक्षण कक्षा वा पूर्व तयारी कक्षा वा विदेशी मुलुकमा सञ्चालित कुनै शैक्षिक कार्यक्रम सञ्चालन गर्न पाउने छैन ।

(२) उपदफा (१) बमोजिम शैक्षिक कार्यक्रम शैक्षिक परामर्श सेवा त्रिज, कोष, भाषा शिक्षण कक्षा वा पूर्व तयारी कक्षा वा विदेशी मुलुकमा सञ्चालित कुनै शैक्षिक कार्यक्रम सञ्चालन गर्न अनुमति लिने सम्बन्धी व्यवस्था तोकिए बमोजिम हुनेछ ।

४९ प्रगति विवरण बुझाउनु पर्ने : (१) संस्थागत विद्यालयले प्रत्येक वर्ष तोकिए बमोजिमका विवरण सहितको प्रगति विवरण गाउँपालिकामा बुझाउनु पर्नेछ ।

५० शिक्षा विकास कोष : (१) गाउँपालिकाले आफ्नो क्षेत्रभित्र बसोबास गर्ने अति विपन्न, दलित, प्राकृतिक प्रकोप पिडित असक्त र असहाय बालबालिकाको शैक्षिक अवसर बृद्धि गर्न तथा उत्कृष्ट विद्यार्थी, शिक्षक, कर्मचारी वा अभिभावकलाई प्रोहत्साहन गर्न शिक्षा विकास कोष स्थापना हुनेछ । कोषमा देहाय बमोजिमका रकम रहन सक्नेछ :

(क) नेपाल सरकार, प्रदेश सरकार र गाउँपालिकाबाट प्राप्त अनुदान

(ख) सहयोगबाट प्राप्त रकम

(ग) चन्दा वा दान दातव्यबाट प्राप्त रकम

(घ) अन्य स्रोतबाट प्राप्त रकम

(२) कोषको सञ्चालन तथा व्यवस्थापन तोकिए बमोजिम हुनेछ ।

५१ **दण्ड सजाय** : (१) कसैले विद्यालयको सम्पति हिनामिना वा नोक्सान गरेमा त्यस्तो व्यक्तिलाई मुद्दा हेर्ने अधिकारी वा न्यायिक समितिले विगो असूल गरी विगो बमोजिम जरिवाना गर्न सक्नेछ ।

(२) कसैले देहायका कार्य गरेमा, गर्न लगाएमा वा सो कार्य गर्न सहयोग पुऱ्याएमा त्यस्तो व्यक्तिलाई कसूरको मात्रा हेरी कानून बमोजिम सजाय हुनेछ ।

(क) प्रश्नपत्रको गोपनीयता भङ्ग गरेमा,

(ख) उत्तरपुस्तिका परीक्षण गर्दा लापरवाही वा गैर जिम्मेवारपूर्ण कार्य गरेमा,

(ग) परीक्षा केन्द्रमा सम्बन्धित पदाधिकारीको बेगर प्रवेश गर्न प्रयत्न गरेमा वा परीक्षा केन्द्र नियन्त्रणमा लिई अमर्यादित कार्य गरेमा,

(घ) परीक्षाफल प्रकाशनमा अनियमितता गरेमा,

(ङ) अरुको तर्फबाट परीक्षा दिएमा,

(च) परीक्षाको मर्यादा भङ्ग हुने अन्य कुनै कार्य गरेमा,

(छ) विद्यार्थी भर्ना गर्दा दान उपहार वा कुनै रकम लिएमा,

(ज) अनुमति नलिई कुनै शैक्षिक कार्यक्रम, शैक्षिक परामर्श सेवा, ब्रिज कोर्स, भाषा शिक्षण कक्षा तथा पूर्व तयारी कक्षा सञ्चालन गरेमा,

(झ) कानून विपरीतको अन्य कार्य गरेमा,

(३) कानून बमोजिमको कसूरको सम्बन्धमा विद्यालयको कुनै शिक्षक वा कर्मचारी उपर मुद्दा हेर्ने अधिकारी वा जिल्ला अदालतमा मुद्दा दयार भएको मितिदेखि मुद्दाको टुङ्गो नलागेसम्म निलम्बन हुनेछ । सो शिक्षक वा कर्मचारी अदालतबाट कसूरदार ठहरिएमा निजलाई यस ऐन बमोजिम विभागीय सजाय गरिनेछ ।

५२ **पुनरावेदन** : (१) तोकिएको अधिकारीलाई गरेको सजायको आदेशउपर कानून बमोजिम पुनरावेदन लाग्नेछ ।

५३ **नियम बनाउने अधिकार** : (१) यस ऐनको उद्देश्य कार्यान्वयन गर्न गाउँ कार्यपालिकाले आवश्यक नियम बनाउन सक्नेछ ।

(२) यस ऐनको कार्यान्वयनको लागि गाउँ कार्यपालिकाले आवश्यक निर्देशिका बनाई लागू गर्न सक्नेछ ।

५४ **शिक्षा परामर्श सभा गठन गर्न सक्ने** : (१) गाउँ कार्यपालिकाले आवश्यक ठानेमा समग्र शिक्षाको स्थिति पहिचान गरी शैक्षिक उन्नयन गर्न विज्ञहरुबाट तोकिएको बमोजिम परामर्श लिन सक्नेछ ।

५५ संक्रमणकालिन व्यवस्था : (१) यस ऐनमा तोकिए बमोजिम हुने भनि व्यवस्था गरेको काम नियमावली निर्माण नहुँदा सम्म ऐनको भावना प्रतिकुल नहुने गरी गाउँ कार्यपालिकाले कार्य गर्न सक्नेछ ।

५९ बाधा अडकाउ फुकाउने अधिकार : (१) यस ऐनको उद्देश्य कार्यान्वयन गर्न कुनै बाधा अडकाउ परेमा गाउँपालिकाले त्यस्तो बाधा अडकाउ हटाउन गाउँपालिकाको राजपत्रमा सुचना प्रकाशित गरी आदेश जारी गर्न सक्नेछ र त्यस्तो आदेश यसै ऐनमा परे सरह मानिनेछ । तर यस्तो आदेश गाउँपालिकाले ६ महिना भित्रमा अनुमोदन नगरेमा स्वतः निष्कृत हुनेछ ।

६० बचाउ र लागू नहुने : (१) यो ऐन वा यस ऐन अन्तर्गत बनेका नियममा लेखिएको कुरामा सोही बमोजिम र नलेखिएको कुरामा प्रचलित अन्य कानून बमोजिम हुनेछ ।

(२) यस ऐनमा लेखिएको कुनै कुराले पनि विद्यालयको सम्पति हिनामिना गरेको कसूरमा भ्रष्टाचार निवारण ऐन २०१७ अन्तर्गत कारवाही गर्न बाधा पर्ने छैन ।

(३) संविधानसँग बाझिएको यस ऐनका दफा तथा उपदफाहरू बाँझिएको हदसम्म स्वतःनिष्क्रिय हुनेछ ।

(४) यस अघि कानून बमोजिम नियुक्त शिक्षक कर्मचारीहरूलाई नेपाल सरकारबाट दिइदै आएको सुविधामा कुनै किसिमको कटौती गरिने छैन । तर यो व्यवस्थाले कानून बमोजिम दण्ड सजाय र कारवाही गर्न बाधा पर्ने छैन ।

(५) भगवतीमाई गाउँपालिकाको स्थानीय शिक्षा ऐन २०७४ खारेज गरिएको छ । सो ऐन बमोजिम भए गरेका कार्यहरू यसै ऐन बमोजिम भएको मानिने छ ।

प्रमाणिकरण मिति: २०७९/११/२५

आज्ञाले
बखतबहादुर खड्का
प्रमुख प्रशासकीय अधिकृत